

[24th July 1964

திரு. ஜே. மாதா கவுடர்: தனியார் துறையிலே நடத்துகிற தொழிற்சாலையிலே இருக்கக்கூடிய தொழிலாளர்களை ஆறு மாதம் தொடர்ச்சியாக வேலை செய்து விட்டால் பர்மனென்ட் செய்து விடவேண்டுமென்று அரசாங்கம் உத்தரவிட்டிருக்கும்போது பொதுப் பணித் துறையில் இருப்பவர்களை நிரந்தரமாக்காமல் இருப்பதற்குக் காரணம் என்ன?

(பதில் இல்லை.)

Mr. SPEAKER: Questions 677, 678, 679, 699 and 700 are postponed at the request of the Hon. Minister for Health.

தொழில் அபிவிருத்திக் கார்ப்பரேஷன்

* 680 கேள்வி.—**திரு. மு. கருணாநிதி:** கனம் கைத்தொழில் அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) தேசிய தொழில் அபிவிருத்தி கார்ப்பரேஷனைப் போல் மாநில தொழில் அபிவிருத்திக் கார்ப்பரேஷன் ஏற்படுத்துவதற்கான திட்டம் ஏதேனும் அரசாங்கத்தின் பரிசீலனையில் உள்ளதா?

(இ) ஆமெனில் அந்தத் திட்டம் எப்போது நடைமுறைக்கு வரும்?

கனம் திரு. ஆர். வெங்கட்டராமன் (அ) & (இ): அங்கத்தினர் குறிப்பிட்டதுபோல் சென்னை மாநிலத்தில் தொழில் அபிவிருத்திக் கார்ப்பரேஷன் 1964-65-ம் ஆண்டில் ஏற்படுத்தப்படுமென்று எதிர் பார்க்கப்படுகிறது.

திரு. இரா. நெடுஞ்செழியன்: கனம் அவைத்தலைவர் அவர்களே, தொழில் அபிவிருத்தியைப் பொறுத்தவரை மாவட்டங்களில் ஆங்காங்கு அபிவிருத்தி செய்வதற்கான வகையில் இரண்டொரு மாவட்டங்களில் தொழில் அதிபர்களைக் கூட்டி பேசியதாக அறிகிறேன். அதனால் பலன் ஏற்பட்டிருக்கிறதா?

கனம் திரு. ஆர். வெங்கட்டராமன்: ஒவ்வொரு ஜில்லாவிலும் இண்டஸ்ட்ரியல் செமினர் நடத்துவதாக உத்தேசித்திருக்கிறோம். ஒரு இண்டஸ்ட்ரியல் செமினார் நடத்த வேண்டுமென்று சொன்னால் பூர்வாங்கமாக இரண்டு, மூன்று மாதங்களுக்கு வேலை இருக்கிறது. ஒரு ஜில்லாவில் கனிப்பொருள்கள் என்னென்ன இருக்கின்றன, இருக்கின்ற தொழிலில் என்ன தொழிலை விஸ்தரிப்பதற்கு வாய்ப்பு இருக்கிறது என்பதையெல்லாம் பார்த்து முடிவு செய்ய வேண்டியிருக்கிறது. அவ்வாறு நடத்திய செமினாரில் இராமநாதபுரத்தில் நடத்தியதில் கொஞ்சம் பயன் ஏற்பட்டிருக்கிறது. காரைக்குடியில் இண்டஸ்ட்ரியல் எஸ்டேட்டுக்கு யாராவது ஆள் வருவார்களா என்று யோசித்ததுபோக, இப்போது ஏழெட்டு பேருக்கு இடம் இல்லையென்ற நிலைமை ஏற்பட்டிருக்கிறது. இராமநாதபுரம் ஜில்லாவில் சால்ட் உற்பத்தி செய்து அதன் மூலமாக சில தொழில்களைச் செய்ய ஒரு கார்ப்பரேஷன் அமைத்திருக்கிறார்கள். கம்பெனி உருவாக்குவதிலும் ஈடுபட்டிருக்கிறார்கள். இது பயனுள்ளதாக இருக்கும் என்று நினைக்கிறேன்.

24th July 1964]

திரு. ஏ. கோ. பாலகிருஷ்ணன் : மாவட்டங்கள் தோறும் ஏற்படுத்தப்படுகிற இந்த ஆராய்ச்சி எப்போது முடியும் என்று அறியலாமா ?

கனம் திரு. ஆர். வெங்கட்டராமன் : முடிப்பதாக உத்தேசமில்லை. தொடர்ந்து நடத்திக் கொண்டு இருக்க வேண்டும் என்பதுதான் அபிப்பிராயம்.

கண்காணிப்பு இல்லங்கள்

* 681 கேள்வி.—திரு. எம். வி. கரிவேங்கடம் : கனம் செய்தித் துறை அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

1961-62, 1962-63-ம் ஆண்டுகளில் முறையே கண்காணிப்பு இல்லங்களுக்கு அனுப்பப்பட்ட பெண் குற்றவாளிகள் எத்தனை பேர் ?

கனம் திரு. கோ. பூவராகன் : இம்மாநிலத்திலுள்ள மகளிர் ஒழுக்கக் கண்காணிப்பு இல்லங்களுக்கு 1961-62-ல் 109 மகளிரும், 1962-63-ல் 116 மகளிரும் அனுப்பப்பட்டனர்.

திரு. ஏ. கோ. பாலகிருஷ்ணன் : இந்த விடுதிகளிலிருந்து விடுதலை பெற்ற மகளிர்கள் விடுதலைக்குப் பிறகு அவர்கள் வாழ்க்கை வரலாறு என்னவாகிறது என்று நிர்ணயிக்க ஏதாவது வழிவகை செய்கிறார்களா ?

கனம் திரு. கோ. பூவராகன் : விடுதியில் இருக்கும்போது அவர்கள் வாழ்க்கையில் எப்படி இருக்கவேண்டுமென்று செம்மைப்படுத்த விடுதி இருக்கிறது. பிறகு செம்மையாக இருப்பார்கள் என்றுதான் அரசாங்கம் கருதுகிறது.

திரு. இரா. நெடுஞ்செழியன் : பெண் குற்றவாளிகள் எப்படிப்பட்ட குற்றங்களை செய்திருக்கிறார்கள் என்ற விவரம் இருக்கிறதா ?

கனம் திரு. கோ. பூவராகன் : தற்போது என்னிடம் அந்த விவரங்கள் இல்லை. தனிக்கேள்வி போட்டால் சொல்கிறேன்.

திரு. கரு. சீமைச்சாமி : பெண் குற்றவாளிகளுக்கு கண்காணிப்பு இல்லங்களில் ஏதாவது தொழில் கற்றுக் கொடுக்கப்படுகிறதா ?

கனம் திரு. கோ. பூவராகன் : வேலை கொடுக்கப்படுகிறது.

MR. SPEAKER : No member seems to visit these institutions.